



№ 177 (30871) 23 avqust 2025-ci il, şənbə

Xalqın qəzeti!

Xalq qəzeti

Gündəlik ictimai-siyasi qəzet

1919-cu ildən çıxır

Təsisçi: Azərbaycan Respublikası Prezidentinin İşlər İdarəsi və qəzetin redaksiya heyəti

**Bizim bölgəmizdə
yeni, çox perspektivli,
sülhə və tərəfdaşlığa
yönelmiş əməkdaşlıq
formatı yaradılır.**

İlham ƏLİYEV,
Azərbaycan Respublikasının Prezidenti

Dostluq və qardaşlığın yeni formatı

Azərbaycan Prezidenti İlham Əliyevin Türkmənistanla işgüzar səfəri

Türkmənbaşı Beynəlxalq
Aeroportunda qarşılanma



Azərbaycan Respublikasının Prezidenti İlham Əliyev Türkmənistan Xalq Məsləhətinin sədri Qurbanqulu Berdiməhəmmədovun dəvəti ilə avqustun 22-də Türkmənistanla işgüzar səfərə gəlir.

Türkmənbaşı şəhərinin Beynəlxalq Aeroportunda dövlətimizin başçısının şərafinə fəxri qarovul dəstəsi düzülüb.

Prezident İlham Əliyevi Türkmənistan Nazirlər Kabineti sədrinin ticarət üzrə müavini Nökərqulu Ataqlıyev və digər rəsmi şəxslər qarşıladılar.

Azərbaycan Prezidenti İlham Əliyevin Türkmənistan Xalq Məsləhətinin sədri ilə təkbətək görüşü



Avqustun 22-də Türkmənbaşı şəhərində Azərbaycan Respublikasının Prezidenti İlham Əliyevin Türkmənistan Xalq Məsləhətinin sədri Qurbanqulu Berdiməhəmmədov ilə təkbətək görüşü olub.

Əvvəlcə dövlətimizin başçısı və Türkmənistan Xalq Məsləhətinin sədri birgə foto çəkdirdilər.

Türkmənistan Xalq Məsləhətinin sədri Qurbanqulu Berdiməhəmmədov dedi: Əziz dostum, Azərbaycan Respublikasının Prezidenti. Sizi bu gün ölkəmizdə görməyimə

çox şadam. Bizi Xəzər dənizi birləşdirir. Əminəm ki, ikitərəfli görüşümüz məhsuldar olacaq. İkitərəfli görüşdən başqa, həmçinin Türkmənistan-Azərbaycan-Özbəkistan formatında üçtərəfli görüşün keçirilməsi də planlaşdırılır.

(ardı 2-ci səhifədə)

Birinci xanımın Zəfər çağırışları



Səhifə → 6

**Cənnət Kəlbəcər
doğmalarına qucaq açdı**



*Uca dağlar qoynunda dünyanın
gözəl şəhərlərindən biri salınır*

Prezident İlham Əliyevin rəhbərliyi ilə Qarabağ və Şərqi Zəngəzur iqtisadi rayonlarında genişmiqyaslı bərpa və yenidənqurma işləri aparılır. "Azərbaycan Respublikasının işğaldan azad edilmiş ərazilərinə Böyük Qayıdışa dair I Dövlət Proqramı" çərçivəsində bu bölgələrdə müasir infrastrukturun qurulması, keçmiş məburi köçkünlərin doğma yurd-yuvalarına qayıdışı və rahat məskunlaşması üçün yeni yaşayış məntəqələrinin inşası sürətlə davam etdirilir.

(ardı 7-ci səhifədə)

Regional balansdan qlobal perspektivə

Azərbaycan-ABŞ strateji tərəfdaşlığı tərəflərə bunu vəd edir



Son dövrlər Azərbaycan-ABŞ münasibətlərində müşahidə olunan dinamika təkcə Cənubi Qafqazdakı regional balansın dəyişməsi ilə izah edilə bilməz. Proses, eyni zamanda, Azərbaycanın beynəlxalq siyasətdə strateji tərəfdaşlıq imkanlarını daha geniş və çoxşaxəli şəkildə reallaşdırmaq səylərinin göstəricisidir. Azərbaycan artıq yalnız qonşu ölkələrlə münasibətlər və regional təhlükəsizlik məsələləri ilə məhdudlaşmır; ölkə qlobal aktorlarla əlaqələrini dərinləşdir-mək, yeni tərəfdaşlıq formatları yaratmaq və beynəlxalq səviyyədə nüfuzunu artırmaq istiqamətində məqsədyönlü siyasət yürüdür.

ABŞ ilə əlaqələrin möhkəmlənməsi Azərbaycanın həm diplomatik, həm iqtisadi, həm də texnoloji maraqlarını əhatə edən strateji planının bir hissəsidir. ABŞ-ın qlobal təsir gücü və regiondakı maraqları Azərbaycanın qarşısında yeni əməkdaşlıq imkanları açır, həmçinin ölkənin təhlükəsizlik, enerji və iqtisadi sahələrdə daha balanslı və proaktiv mövqə tutmasına şərait yaradır. Belə bir dinamika, Azərbaycanın yalnız enerji ixracatçısı kimi deyil, həm də regional siyasətdə və texnoloji inkişafda ciddi tərəfdaş kimi tanınmasını təmin edir.

(ardı 8-ci səhifədə)

Tarixi layihə, strateji dönüş



Səhifə → 9

**Paytaxtın tarixi binaları
pasportlaşdırılır**



Səhifə → 11

Türkmənistanla əməkdaşlıq regional önəm daşıyır

Səhifə → 10



Azərbaycan Prezidentinin Türkmənistan Xalq Məsləhətinin sədri ilə təkbətək görüşü

(əvvəli 1-ci səhifədə)

Siz də qeyd etdiyiniz kimi, biz – eyni regionda yerləşən üç ölkənin qardaş xalqları gələcəkdə daha böyük əməkdaşlıq potensialı yaradacaq, o cümlədən mədəniyyət sahəsində.

Öz adımdan, Prezidentin və bütün Türkmənistan xalqının adından bir daha qeyd etmək istəyirəm ki, Sizin səfəriniz bizim üçün bayramdır, sevindirici xəbərdir. Sizə bir daha təşəkkürümü bildirmək istəyirəm.

Xoş gəlmisiniz.

Azərbaycan Prezidenti İlham Əliyev çıxış edərək dedi: Çox sağ olun, hörmətli Qurbanqulu Məlikquliyev.

Əziz qardaşım, ilk növbədə, dəvətə və qonaqpərvərliyə görə təşəkkürümü, minnətdarlığımı bildirmək istəyirəm. Çox şadam ki, biz Sizinlə burada, gözəl Avaza şəhərində görüşürük. Bu şəhər Sizin əsərinizdir. Siz

qardaş Türkmənistanda çox əsərlər yaratmışınız, onlardan biri də Avazadır.

Keçən ay Sizinlə Bakıda, Füzulidə, Şuşada görüşlərimi çox böyük məmnuniyyətlə xatırlayıram. Bizim aramızda olan dostluq, qardaşlıq əlaqələri xalqlarımızın iradəsinə əsaslanır. Xalqlarımız qardaşdır, dostdur, əsrlər boyu bir-biri ilə yaxın olublar.

Eyni zamanda, bu gün Sizin təşəbbüsünüzlə Türkmənistan, Özbəkistan, Azərbaycan rəhbərlərinin üçtərəfli görüşü keçiriləcək. Mən bunu çox yüksək qiymətləndirirəm, bu, çox yaxşı təşəbbüsdür. Bizim xalqlarımızı ortaq tarix, mədəniyyət, dil, din birləşdirir. Qardaş ölkələrin məsələlərinin üçtərəfli formatda müzakirə edilməsi çox böyük mənə daşıyır, bunun çox böyük faydası və gözəl nəticələri olacaq.

Əziz qardaşım, Sizə bir daha təşəkkürümü bildirirəm.

İlham Əliyevin Qurbanqulu Berdiməhəmmədovla geniş tərkibdə görüşü

Avqustun 22-də Türkmənbaşı şəhərində Azərbaycan Respublikasının Prezidenti İlham Əliyevin Türkmənistan Xalq Məsləhətinin sədri Qurbanqulu Berdiməhəmmədov ilə geniş tərkibdə görüşü olub.

Azərbaycan Prezidentini və nümayəndə heyətinin üzvlərini salamlayan **Qurbanqulu Berdiməhəmmədov** dedi:

– Ölkəmizə səfərə gəlmək dəvətini qəbul etdiyiniz üçün Sizə minnətdaram. Bu ilin iyulunda Azərbaycana səfərim çərçivəsində mənə göstərdiyiniz qonaqpərvərliyə görə təşəkkürümü bildirmək istəyirəm. Mən Azərbaycanın gözəl, mənzərəli yerlərini ziyarət etdim. Səfər zamanı mühüm məsələlər müzakirə olundu.

Ölkələrimiz arasında münasibətlər başlanğıcını tarixin dərinliklərindən götürür, ənənələrimiz oxşardır və bunlar bizi birləşdirən amillərdir. Siyasi, diplomatik, iqtisadi-ticarəti, mədəni-humanitar münasibətlərimizi bu təməl üzərində inkişaf etdiririk. Biz bu məsələləri indiki görüş əsnasında da müzakirə edəcəyik.

Bugünkü danışıqlarımız münasibətlərimizə təkan verir. Bu görüş çərçivəsində əməkdaşlığın mühüm məsələlərini nəzərdən keçiririk. Münasibətlərimiz əməkdaşlığın yüksək səviyyəsinə çatır, onların inkişafına böyük stimül verilir. Əlaqələrimizin genişləndirilməsi üçün böyük potensialın olduğunu qeyd etmək istəyirəm. Bu kontekstdə Türkmənistan–Azərbaycan münasibətlərinin inkişafı məqsədilə yeni təşəbbüslər irəli sürəcəyik.

İqtisadi-ticarəti əməkdaşlığın inkişafı əlaqələrimizin gündəliyində duran mühüm istiqamətdir. Bu istiqamətdə artıq böyük işlər görüldü. Bu əlaqələrin bundan sonra da inkişaf etdirilməsi, ölkələrimiz arasında ticarət döviyyəsinin artırılması, enerji, nəqliyyat, toxuculuq sənayesi kimi sahələrdə əməkdaşlığın genişləndirilməsi üçün böyük imkanlarımız var.

Əməkdaşlığın mühüm sahəsi mədəni-humanitar əlaqələrdir. Onların inkişafı prioritet əhəmiyyət daşıyır. Bu kontekstdə əməkdaşlığın mühüm tərkib hissəsi qarşılıqlı Mədəniyyət Günlərinin keçirilməsi, təhsil, mədəniyyət, turizm, mədəni dəyərlər



rimizin - xalçaçılıq, atçılıq, təbiiqi sənətin inkişafı sahələrində tədbirlərin keçirilməsidir. Bu istiqamətdə mədəni mübadilə və əlaqələrin inkişafı üçün bütün imkanlarımız mövcuddur.

Türkmənistan Prezidentinin Sizə böyük salamını çatdırıram. Sizi Türkmənistanda görməyimə şadam.

Sözü Sizə verirəm.

*

Azərbaycan Prezidenti **İlham Əliyev** çıxış edərək dedi:

– Təşəkkür edirəm, hörmətli Qurbanqulu Məlikquliyev.

Əziz qardaşım, dəvətə və qonaqpərvərliyə görə Sizə bir daha təşəkkürümü bildirirəm, qardaş türkmən xalqına səmimi salamlarımı və sevgimi çatdırmaq istəyirəm. Türkmənistan torpağında yenidən olmağmdan da çox məmnunam.

Biz Sizinlə keçən ay Azərbaycanda görüşmüşük. O səfərin çox böyük tarixi mənası var. Həm Bakıda, həm işğaldan azad edilmiş Qarabağ torpağında bizim görüşlərimiz Azərbaycan xalqını çox məmnun etdi. Sizin bizə verdiyiniz dəstək bizim üçün çox önəmlidir, çox dəyərlidir. Biz Sizinlə söh-

bətlər əsnasında hər zaman tarixi köklərimizə də nəzər yetirirdik. Bizi birləşdirən ortaq tarix, mədəniyyət, etnik köklər, dilimiz və dinimizdir. Türkmən və Azərbaycan xalqları, sözün əsl mənasında, qardaşdır və əsrlər boyu bu qardaşlıq hissləri ilə yaşayırlar. Bu gün müstəqil dövlətlər kimi böyük uğurlara imza atırlar. Mən artıq Sizə bildirdim ki, Avazanın inkişafı Sizin adınızla bağlıdır, Sizin əsərinizdir. Bu müasir, gözəl şəhər, əslində, Türkmənistanda gedən genişmiqyaslı inkişafı əks etdirir. Mən burada üç il bundan əvvəl Sizin dəvətinizlə olmuşam və artıq hava limanından şəhərə gələndə gördüm ki, daha böyük inkişaf var. Bütün bunlar Sizin fəaliyyətinizin nəticələridir.

Qeyd etdiyiniz kimi, biz bir çox istiqamətlər üzrə uğurla əməkdaşlıq edirik. Mən əminəm ki, dediyiniz bütün sahələr – energetika, nəqliyyat, logistika, tranzit, rəqəmsallaşma, mədəni əlaqələr üzrə çox gözəl perspektivlər var. Sizin səfərinizdən sonra Hökumətlərarası Komissiyaanın iclası olmuşdur. Orada bir çox məsələlər müzakirə edilib, gözəl nəticələr əldə olunub və biz bir neçə məsələni də bu gün burada müzakirə edəcəyik.

Eyni zamanda, nəqliyyat imkanlarına baxdıqda indi yeni potensial var - Şərq-Qərb nəqliyyat dəhlizi Türkmənistan və Azərbaycan ərazilərindən keçir. Əlbəttə ki, bizim bu sahədəki birgə fəaliyyətimiz, koordinasiyaaya yönəlmiş addımlar böyük coğrafiyaya xeyir gətirəcək. Çünki bu gün Avropanı Uzaq Şərqlə birləşdirən etibarlı nəqliyyat bağlantısı bizim ölkələrimizin ərazisindən keçir. Mən bilirəm ki, Türkmənistanda çox böyük işlər görülüb - müasir dəniz limanı, hava limanları, dəmir yolları. Bütün bunlar Sizin rəhbərliyinizlə həyata keçirilən layihələrdir ki, Türkmənistanda ən müasir infrastruktur yaradılıb. Belə infrastruktur Azərbaycanla da yaradılıb. Ona görə bu istiqamətdə səylərimizin birləşməsində çox böyük fayda var.

Əlbəttə, bizim tez-tez görüşməyimiz, hesab edirəm ki, bütün bölgəyə və dünyaya çox ciddi mesajlar verir. Türkmənistan və Azərbaycan - qardaş dövlətlər, qardaş xalqlar hər zaman bir-birinin yanındadır.

Bir daha qonaqpərvərliyə görə təşəkkürümü bildirirəm.

*

Prezident İlham Əliyev Türkmənistanın Prezidenti Şavkat Berdiməhəmmədovun

salamlarına görə minnətdarlığımı bildirdi, onun da salamlarını Türkmənistan Prezidentinə çatdırmağı xahiş etdi.

Görüşdə siyasi əlaqələrimizin mövcud durumundan məmnunluq ifadə olundu, Azərbaycanın və Türkmənistanın beynəlxalq təşkilatlar çərçivəsində daim bir-birini dəstəklədiyi, global və regional məsələlər üzrə mövqelərinin üst-üstə düşdüyü vurğulandı. Xüsusilə BMT Baş Assambleyasında “Türkmənistanın daimi neytrallığı” adlı qəbul olunan qətnamədə Azərbaycanın həmmüəllif kimi çıxış etməsi Türkmənistanla olan dəstəyin və dostluğun nümunəsi kimi qiymətləndirildi.

Dövlətimizin başçısı avqustda Türkmənistan BMT-nin Dənizə çıxışı olmayan inkişaf etməkdə olan ölkələr üzrə konfransının uğurla keçirilməsi münasibətilə təbriklərini çatdırdı, bu tədbirdə Azərbaycanın yüksək səviyyəli nümayəndə heyəti ilə təmsil olduğunu vurğuladı.

Türkmənistan Xalq Məsləhətinin sədri Ermənistan ilə Azərbaycan arasında münasibətlərin normalaşması və əldə olunan nəticələr münasibətilə dövlətimizin başçısına təbriklərini çatdırdı.

Təbriklərə görə minnətdarlığımı bildirən Prezident İlham Əliyev qeyd etdi ki, Şərq-Qərb marşrutunda Azərbaycanın əsas hissəsi ilə onun Naxçıvan bölgəsini Ermənistan ərazisindən keçməklə birləşdirən yeni nəqliyyat dəhlizinin reallaşması ölkələrimizin nəqliyyat daşımalarını və tranzit potensialını daha da artıracaq və bütün regionun inkişafına öz töhfəsini verəcək.

Söhbət zamanı Azərbaycan, Türkmənistan, Özbəkistan istiqamətində də nəqliyyat dəhlizinin imkanları məsələlərinə toxunuldu. Bu xüsusda, bu gün keçiriləcək Azərbaycan–Türkmənistan–Özbəkistan formatında üçtərəfli görüşün əhəmiyyəti vurğulandı, bu tədbirin üç qardaş ölkə arasında əməkdaşlığın və tərəfdaşlığın inkişafına əlavə təkan verəcəyinə ümidvarlıq ifadə olundu.

Görüşdə, həmçinin Türkmənistanın “Axtələkə” və Azərbaycanın Qarabağ atalarının beynəlxalq festivallarda birgə iştirakı məsələlərinə toxunuldu.

Türkmənbaşı şəhərində Türkmənistan, Azərbaycan və Özbəkistan arasında yüksək səviyyəli görüş keçirilib

Avqustun 22-də Türkmənbaşı şəhərində Türkmənistan, Azərbaycan Respublikası və Özbəkistan Respublikası arasında yüksək səviyyəli görüş keçirilib.



Əvvəlcə Azərbaycan Respublikasının Prezidenti İlham Əliyev, Türkmənistan Xalq Məsləhətinin sədri Qurbanqulu Berdiməhəmmədov və Özbəkistan Respublikasının Prezidenti Şavkat Mirziyoyev birgə foto çəkildilər.

Sonra Türkmənistan Xalq Məsləhətinin sədri Qurbanqulu Berdiməhəmmədov və Özbəkistan Prezidenti Şavkat Mirziyoyev çıxış etdilər.

Görüşdə daha sonra dövlətimizin başçısı çıxış etdi.

Prezident İlham Əliyevin çıxışı

– Hörmətli Qurbanqulu Məlikquliyev, Hörmətli Şavkat Miromonoviç.

Əvvəlcə bugünkü Zirvə görüşünün Avazada yüksək səviyyədə təşkilinə və səmimi qəbula görə qardaşım, Xalq Məsləhətinin sədri Qurbanqulu Məlikquliyevə Berdiməhəmmədova dərin minnətdarlığımı bildirmək istəyirəm. Eyni zamanda, Azərbaycan, Türkmənistan və Özbəkistan arasında bugünkü üçtərəfli görüşün keçirilməsi təşəbbüsünə görə də təşəkkür edirəm.



Bu gün biz xalqlarımızın mədəni və tarixi yaxınlığına, ortaq dəyərlərə və strateji maraqlara əsaslanaraq, üç dost və qardaş dövlətin əməkdaşlığı tarixində yeni bir səhifə açıraq. Qonaqpərvər türkmən torpağında olduğum bu gündə bir daha qeyd etmək istəyirəm ki, Türkmənistan hörmətli Qurbanqulu Məlikquliyevinin müdrik rəhbərliyi ilə sosial-iqtisadi inkişafda əhəmiyyətli nailiyyətlər əldə edib, beynəlxalq rolunu və nüfuzunu gücləndirib. Onun müasir Türkmənistanın inkişafına verdiyi töhfə səmərə-

li dövlət idarəçiliyinin, strateji baxışın və Vətənə sdaqətin nümunəsidir.

Bu yaxınlarda - keçən ay hörmətli Qurbanqulu Məlikquliyevici Azərbaycanda qəbul etməkdən məmnun olduq. Onun səfəri son dərəcə səmərəli keçdi. Biz Bakıda əhatəli danışıqlar apardıq, Azərbaycanın işğaldan azad olunmuş ərazilərini, o cümlədən Füzuli və Şuşa şəhərlərini birlikdə ziyarət etdik. Füzuli şəhərində məscidin inşa olunması barədə qərara görə xüsusi təşəkkürümü bildirmək istəyirəm. Bu sə-

mimi qardaşlıq dəstəyi, jesti həmrəyliyin və mənəvi birliyin rəmzi kimi xalqımızın yaddaşında əbədi qalacaqdır. Eyni zamanda, Füzuli və Arxadağ şəhərləri arasında qardaşlaşma əlaqələrimizin yaradılması mədəni və humanitar əməkdaşlıq üçün yeni imkanlar açır. Bütün bunlar göstərir ki, Azərbaycan–Türkmənistan münasibətləri yüksəliş dövrünü yaşayır. Biz bu münasibətlərin bütün sahələrdə inkişafı üçün birgə səylərimizi davam etdirəcəyik.

(ardı 3-cü səhifədə)

Türkmənbaşı şəhərində Türkmənistan, Azərbaycan və Özbəkistan arasında yüksək səviyyəli görüş keçirilib

(əvvəlki 2-ci səhifədə)

Özbəkistan Respublikası ilə bizi 2024-cü il avqustun 23-də imzalanmış "Müttəfiqlik münasibətləri haqqında Müqavilə" bağlayır. Özbəkistanla qardaşlıq münasibətlərimiz qarşılıqlı dəstəyə, güclü mədəni tələrlərə və ortaq strateji məqsədlərə əsaslanır. Özbəkistanda bütün sahələrdə həyata keçirilən yeni islahatların nəticəsi olaraq ölkənin dinamik inkişafının, beynəlxalq nüfuzunun yüksəldilməsini və iqtisadi potensialının artmasını böyük məmnuniyyətlə izləyirik. Son illərdə Özbəkistanla bir çox sahələrdə, o cümlədən siyasi dialoqda, iqtisadi və humanitar əməkdaşlıqda əhəmiyyətli nəticələr əldə etmişik. Azərbaycanın azad edilmiş ərazilərinin bərpasına verdiyi böyük töhfəyə görə Özbəkistan tərəfinə və şəxsən Şavkat Miromonoviçə dərin təşəkkürümü bildirirəm. Füzuli şəhərində dəhi alim Mirzə Uluqbəyin adını daşıyan orta məktəb inşa olunub və Şavkat Miromonoviçlə birlikdə onun açılışını qeyd etmişdik. Xankəndi şəhərində özbək tərəfinin dəstəyi və təşəbbüsü ilə böyük bir tikis fabriki fəaliyyət göstərir. Bu yaxınlarda birlikdə onu ziyarət etmişik. Bakının müasir mərkəzi olan Ağ şəhərdə "Özbəkistan" parkı yaradılır. Şavkat Miromonoviçlə birlikdə 5 hektarı əhatə edən bu gözəl parkın təməlini qoyduq. Bir çox



başqa orta maraqlara söykənən investisiya, sərmayə layihələrimiz var.

Azərbaycan, Türkmənistan və Özbəkistan Şərqlə Qərbi, Şimalla Cənubu birləşdirən mühüm geostrateji mövqeyə malikdir. Ölkələrimizin qarşısında nəqliyyat-tranzit əməkdaşlığı sahəsində yeni vəzifələr və imkanlar durur. Bunların arasında Orta Dəhliz, limanların genişləndirilməsi, dəniz yolu məsələlərini biz bu gün hörmətli qardaşım Qurbanqulu Məlikquliyeviçlə geniş müzakirə etdik. Bu məsələləri Şavkat Miromonoviçlə də son görüşümüzdə müzakirə etmişik. Yəni, üç ölkənin nəqliyyat, tranzit, logistika istiqamətində birgə səylər göstərməsi nəinki ölkələrimiz üçün, böyük region üçün mühüm əhəmiyyət daşıyacaq.

Mənim qardaşlarımın qeyd etdikləri kimi, energetika sahəsində əməkdaşlıq etmək üçün gözəl imkanlar var. Bizim Türkmənistanla ənənəvi energetika əməkdaşlığımız vardır. Biz Özbəkistanla da bu sahəyə artıq qədəm qoymuşuq. Bizim dövlət neft şirkətimiz SOCAR artıq Özbəkistanda neft yatağının işlənilməsinə də başlayıb, kontrakt imzalanıb. Ümid edirik ki, yaxın bir-iki il ərzində bizə gözəl xəbərlər verəcəklər. Özbəkistanda böyük neft yatağının kəşf edilməsi xəbərini biz hamımız səbirsizliklə gözləyirik.

Azərbaycan, Türkmənistan və Özbəkistan liderlərinin iştirakı ilə sənədlərin imzalanması mərasimi



Avqustun 22-də Türkmənbaşı şəhərində Azərbaycan Respublikasının Prezidenti İlham Əliyev, Türkmənistan Xalq Məsləhətinin sədri Qurbanqulu Berdiməhəmmədov və Özbəkistan Respublikasının Prezidenti Şavkat Mirziyoyevin iştirakı ilə sənədlərin imzalanması mərasimi olub.

Azərbaycan Respublikasının Prezidenti İlham Əliyev, Türkmən xalqının Milli Lideri, Türkmənistan Xalq Məsləhətinin sədri Qurbanqulu Berdiməhəmmədov və Özbə-

kistan Respublikasının Prezidenti Şavkat Mirziyoyev "Azərbaycan Respublikasının, Türkmənistanın və Özbəkistan Respublikasının Birgə Bəyannatı"nı qəbul etdilər.

"Azərbaycan Respublikasının Rəqəmsal İnkişaf və Nəqliyyat Nazirliyi ilə "Türkmənəhavayolları" Dövlət Xidməti arasında beynəlxalq hava əlaqələrinin gələcək inkişafı haqqında Anlaşma Memorandumu"nu Azərbaycan Respublikasının xarici işlər naziri Ceyhun Bayramov və "Türkmənəhavayolları" Dövlət Xidmətinin sədri Dovran Saburov imzaladılar.

"Füzuli şəhəri (Azərbaycan Respublikası) ilə Arxadağ şəhəri (Türkmənistan) arasında qardaşlaşma əlaqələrinin qurulması haqqında Protokol"u Azərbaycan Respublikasının xarici işlər naziri Ceyhun Bayramov və Türkmənistan Prezidenti yanında Arxadağ şəhərinin inşası üzrə Dövlət Komitəsinin sədri Deryageldi Orazov imzaladılar.



nistanın Dəmiryolu Nəqliyyatı Nazirliyi və Özbəkistan Respublikasının Nəqliyyat Nazirliyi arasında nəqliyyat-logistika əməkdaşlığı sahəsində Anlaşma Memorandumu"nu "Azərbaycan Dəniz Yolları" QSC-nin sədri Rövşan Rüstəmov, Türkmənistanın dəmiryolu nəqliyyatı naziri Məmməd Akəmmədov və Özbəkistan Respublikasının nəqliyyat naziri İlkom Məxkamov imzaladılar.

Yüksək səviyyəli görüşün yekunlarına dair mətbuata birgə bəyannat

Avqustun 22-də Türkmənbaşı şəhərində Azərbaycan Respublikasının Prezidenti İlham Əliyev, Türkmənistan Xalq Məsləhətinin sədri Qurbanqulu Berdiməhəmmədov və Özbəkistan Respublikasının Prezidenti Şavkat Mirziyoyev Türkmənistan, Azərbaycan Respublikası və Özbəkistan Respublikası arasında yüksək səviyyəli görüşün yekunlarına dair mətbuata birgə bəyannatla çıxış ediblər.

Əvvəlcə Türkmənistan Xalq Məsləhətinin sədri Qurbanqulu Berdiməhəmmədov bəyannatla çıxış etdi.

Xalq Məsləhətinin sədri Qurbanqulu Berdiməhəmmədovun bəyannatı



– Hörmətli media nümayəndələri. Hörmətli nümayəndə heyətlərinin üzvləri. Xanımlar və cənablar.

İlk növbədə, Azərbaycan və Özbəkistan liderlərinə bugünkü görüşdə iştiraklarına, yüksək səviyyəli üçtərəfli görüşə qatılmaq üçün dəvəti qəbul etdiklərinə görə təşəkkür etmək istəyirəm.

Bugünkü görüş çoxtərəfli münasibətlər baxımından tarixi əhəmiyyət daşıyır. Danışqlar çərçivəsində əməkdaşlığın müxtəlif aspektlərini, çoxtərəfli qarşılıqlı fəaliyyət məsələsini, - xüsusən siyasi-iqtisadi, mədəni-humanitar sahələrdə, - müzakirə etdik. Bu gün Türkmənistan, Azərbaycan və Özbəkistan açıq dialoq aparır, əməkdaşlıq edir və beynəlxalq təşkilatlar çərçivəsində, o cümlədən BMT-də bir-birinin təşəbbüslərini dəstəkləyir. Dialoq bərabər hüquqlu əsasda, təkcə üçtərəfli formatda deyil, həm də sülhün və sabitliyin möhkəmlənməsi məqsədilə bütün region çərçivəsində aparılır.



Ölkələrimizin iqtisadi əməkdaşlıq baxımından potensialını nəzərdən keçirdik ki, bu da təkcə bizim deyil, bütün Avrasiya regionunun inkişafına töhfə verir. Bu qarşılıqlı fəaliyyət bizə bütün regionumuz daxilində geo-iqtisadi əməkdaşlığı gücləndirməyə imkan verəcək. Bunu təsdiqləyən çoxlu misallar var. Elektrik enerjisi sahəsində əməkdaşlığı qeyd etmək kifayətdir, burada bizim faydalı əlaqələrimiz var.

Biz qaz sahəsində strateji tərəfdaşlığın dərinləşdirilməsinin mühüm məsələlərini, eləcə də perspektivləri müzakirə etdik və əməkdaşlığı gücləndirməyə hazır olduğumuz barədə razılığa gəldik.

İkitərəfli əməkdaşlığın əsas istiqaməti nəqliyyat sektorudur. Biz "Böyük İpək yolu"nun bərpası üçün Avropanı Asiya ilə birləşdirən nəqliyyat dəhlizləri çərçivəsində əlaqələri genişləndirmək barədə razılığa gəldik. Xüsusən, Mərkəzi Asiya və Xəzər hövzəsinin nəqliyyat infrastrukturunun gücləndirilməsi imkanlarını nəzərdən keçirdik.

Çoxtərəfli dialoq çərçivəsində humanitar əlaqələri gücləndirmək barədə razılığa gəldik. Xüsusən, təhsil, elm, idman, səhiyyə, incəsənət, xalçaçılıq və digər sahələrdə yüksək potensial mövcuddur. Bu sahələrdə yaxşı əməkdaşlıq təcrübəmiz var. Ümumiyyətlə, bu

görüş üçtərəfli əlaqələri gücləndirmək üçün bizə yeni imkanlar açır və bu kontekstdə qarşıya qoyduğumuz məqsədlərə çatmaq üçün çox çalışmalıyıq.

Fürsətdən istifadə edərək, iki ölkənin liderlərinə təşəkkürümü bildirmək, Azərbaycan və Özbəkistan xalqlarına əmin-amanlıq arzulamaq istəyirəm.

Sağ olun.

*

Sonra Özbəkistan Prezidenti bəyannatla çıxış etdi.

Prezident Şavkat Mirziyoyevin bəyannatı

– Hörmətli media nümayəndələri. Xanımlar və cənablar.


Əvvəlcə icazə verin, türkmən xalqının Milli Lideri, Xalq Məsləhətinin sədri hörmətli Qurbanqulu Məlikquliyeviç Berdiməhəmmədova bugünkü görüşü yüksək səviyyədə təşkil etdiyinə və səmimi qəbula görə ürək-dən minnətdarlığımı bildirim.

İki həftə əvvəl burada, bənzərsiz Avazada Birləşmiş Millətlər Təşkilatının mühüm forumu – Dənizə çıxışı olmayan inkişaf etməkdə olan ölkələrin III Beynəlxalq Konfransı yüksək səviyyədə keçirildi.

(ardı 4-cü səhifədə)

Yüksək səviyyəli görüşün yekunlarına dair mətbuata birgə bəyanat

Prezident İlham Əliyevin bəyanatı



–Hörmətli Qurbanqulu Məlikquliyev.

Hörmətli Şavkat Mirononoviç.

Əziz dostlar.

İlk növbədə, qardaşım Qurbanqulu Məlikquliyevə davatə və qonaqpərvərliyə görə təşəkkürümü bildirmək istəyirəm.

Bu, mənim Avaza şəhərinə ikinci səfərimdir və burada gedən inkişaf əyani şəkildə onu göstərir ki, ölkə etibarlı əllərdədir. Qurbanqulu Məlikquliyevin müdrik rəhbərliyi sayəsində həm Avaza, həm də bütün digər şəhər və kəndlər inkişaf edir, abadlaşır, yeni şəhərlər salınır. Bu gün imzalanan sənədlər arasında Arxadağla Füzuli şəhərlərinin qardaşlaşma sənədi də var. Bu, əslində, bizim qardaşlığımızın rəmzidir. Türkmən və Azərbaycan xalqları əsrlər boyu bir ailə kimi, qardaşlar kimi yaşayıb-yaratmışlar. Bu gün iki müstəqil dövlət bu ənənələrə sadıqdır, bu ənənələri yaşadır və yeni üfurlərə doğru birgə addımlayır.

Mənim dəvətimlə Qurbanqulu Məlikquliyev iyul ayında Azərbaycanda səfərdə idi. Biz iki gün ərzində həm Bakıda, həm də Qarabağ bölgəsində bərabər olmuşuq və bir çox məsələləri müzakirə etmişik. Mövqələrimiz də üst-üstə düşür. Əsas məsələ odur ki, Türkmənistan və Azərbaycan iki qardaş ölkə kimi bundan sonra da çiyin-çiyinə irəliləyəcək, bütün məsələləri dostluq, qardaşlıq şəraitində həll edəcək və nəinki ikitərəfli, çoxtərəfli əməkdaşlıq imkanlarını da genişləndirəcək.

Füzulidə olarkən Qurbanqulu Məlikquliyev qardaşın bura da Türkmənistanın hədiyyəsi olan məscidin tikintisi ilə bağlı təklif irəli sürdü. Mən də bu təklifi minnətdarlıqla qəbul etdim. Cəmi bir ay keçməsinə baxmayaraq, artıq məscidin memarlıq təsviri hazırdır və yaxın gələcəkdə təməli də qoyulacaqdır. Bu, türkmən xalqının, Türkmənistan Liderinin Azərbaycan xalqına, Azərbaycana olan dəstəyinin nümunəsidir, bizim qardaşlığımızın təəcəssümüdür.

Biz bu yaxınlarda qardaşım Şavkat Mirononoviç də eyni qardaşlıq hissləri ilə qəbul etmişik. Xankəndidə ECO Zirvə görüşündə bərabər idik. Xankəndidə olarkən Şavkat Mirononoviçin təşəbbüsü ilə yaradılmış böyük tikis fabrikinin fəaliyyəti ilə tanış olduq. Hazırda orada iki yüzdən çox insan çalışır. Onların mütləq əksəriyyəti qadınlardır və bu fabrikin genişləndirilməsi nəticəsində orada işləyənlərin sayı bir neçə dəfə artacaq. Bu, Azərbaycana, dirçələn Qarabağ bölgəsinə qardaş özbək xalqından çox böyük hədiyyədir. Birinci hədiyyəni isə biz Qarabağın dirçəldilməsi istiqamətində atılmış addımlar arasında yenə də Şavkat Mirononoviçin təşəbbüsü ilə Füzulidə dahi özbək mütəfəkkiri Mirzə Uluqbəyin adını daşıyan 960 şagird yerlik orta məktəbin təməlini qoymuşdu. O məktəb bizim iştirakımızla açılmışdır və artıq orada yüzlərlə gənc qarabağlı oxuyur, hər dəfə o məktəbin yanından keçəndə hamı qardaş özbək xalqına, həm də onun lideri Şavkat Mirononoviçin minnətdarlıq hisslərini ifadə edir.

Bu, sözdə yox, əməldə dostluqdur, qardaşlıqdır. Bizim üçün ən vacib, ən çətin məsələlərdə həmişə qardaşlarımız yanımızda olub. Bu gün də bu belədir. Bu gün artıq burada səsəndi, bu, tarixi görüşdür, tarixi sammitdir, tarixi Zirvə görüşüdür. Bunun təşəbbüskarı qardaşım Qurbanqulu Məlikquliyevə bir daha təşəkkürümü bildirmək istəyirəm.

Müzakirə olunan məsələlər burada artıq qeyd olundu, onları təkrar etmək istəmirəm. Amma bir şeyi deyə bilərəm, artıq müvafiq dövlət qurumlarına göstərişlər verildi ki, üçtərəfli əməkdaşlıq formatı yaradılsın və bizim növbəti görüşümüzdə konkret istiqamətlər üzrə təkliflər verilsin. Bütün göstərişlər verildi. Yenə də deyirəm, burada səsənməmişdi - nəqliyyat, tranzit, logistika, elektroenergetika, neft, qaz sahələri və mədəni əlaqələr. Qaldı ki, bütün bu göstərişlərin vaxtında yerinə yetirilməsinə, mənim buna da şübhəm yoxdur.

Həmkarlarımızın fikrinə qoşularaq sözümlərin sonunda bir daha demək istəyirəm ki, bu, tarixi bir gündür. Bizim bölgəmizdə yeni, çox perspektivli, sülhə və tərəfdaşlığa yönəlmis əməkdaşlıq formatı yaradılır. Nəca deyirlər, xeyirli, uğurlu olsun. Sağ olun.

(əvvəli 3-cü səhifədə)

Danışıqlar zamanı nəqliyyat dəhlizlərinin inkişafı, o cümlədən Türkmənbaşı və Bakı limanlarının imkanlarından səmərəli istifadə, birgə logistika infrastrukturunun formalaşması məsələlərinə xüsusi diqqət yetirildi.

Milli nəqliyyat sistemlərinin integrasiyasının dərinləşdirilməsi məqsədilə regionumuzda fəaliyyətdə olan və perspektivli marşrutların birləşdirilməsi planlarını ətraflı müzakirə etdik. Özbəkistan bu sahədə əlaqələndirilmiş siyasətin həyata keçirilməsinin tərəfdarıdır. Bu, ilk növbədə, tarif siyasəti və beynəlxalq bazarlara çıxış zamanı biznes üçün əlverişli şəraitin yaradılması məsələlərinə aiddir. Biz logistika infrastrukturunun inkişafı layihələri üzərində birgə iş aparılması və Xəzər dənizi vasitəsilə bəre daşımaları üzrə razılığa gəldik.

Bundan başqa, üç ölkənin energetika sahəsində əməkdaşlıq perspektivlərini nəzərdən keçirdik. Söhbət karbohidrogen yataqlarının işlənməsi və hasil olunan elektrik enerjisinin ixracı üzrə perspektiv layihələrdən gedir. Əmtəə dövriyyəsinin böyük həcmdə artırılması və sənaye kooperasiyası miqyaslarının genişləndirilməsi danışıqların gündəliyində əsas yer tuturdu. Biz razılığa gəldik ki, milli müəssisələrimizin istehsal etdiyi keyfiyyətli məhsulların qarşılıqlı tədarükünü stimullaşdırmaq.

Ölkələrimizin regionlarının potensialının daha çox cəlb edilməsi ilə yeni investisiya layihələrinin həyata keçirilməsi üçün şərait yaradılacaq. Su ehtiyatlarının rəşional istifadəsi və ekoloji təhdidlərə qarşı fəaliyyət sahələrində əməkdaşlığı genişləndirəcəyik.

Bundan başqa, turizm və mədəni mübadilə sahələrində birgə proqramların qəbul olunmasını təklif etdik.

Əldə olunmuş razılaşmalar və imzalanmış sənədlərin reallaşdırılması üzrə iş müvafiq nazirliklər tərəfindən “Yol Xəritəsi” əsasında həyata keçiriləcək.

Hörmətli tədbir iştirakçıları, çıxışının sonunda vurğulamaq istərdim ki, bugünkü tarixi görüş ölkələrimiz arasında qarşılıqlı faydalı əməkdaşlığın dərinləşməsinə, dayanıqlı ticarət, nəqliyyat və energetika dəhlizlərinin yaradılmasına, həmçinin regional integrasiya proseslərinin sürətlənməsinə xidmət edəcək.

Diqqətinizə görə minnətdaram.

*

Daha sonra Azərbaycan Prezidenti bəyanatla çıxış etdi.



Azərbaycan Prezidenti İlham Əliyevə “Axaltəkə” atı hədiyyə edilib



Avqustun 22-də Azərbaycan Respublikasının Prezidenti İlham Əliyev, Türkmənistan Xalq Məsləhətinin sədri Qurbanqulu Berdiməhəmmədov və Özbəkistan Respublikasının Prezidenti Şavkat Mirziyoyev Türkmənbaşı şəhərində “Axaltəkə” atlarını və milli “Galkynysh” atlı qrupunun çıxışına baxıblar.

Sonra Türkmənistan Xalq Məsləhətinin sədri Qurbanqulu Berdiməhəmmədov Türkmənistan Prezidenti Sərdar Berdiməhəmmədovun və türkmən xalqının adından Özbəkistan Prezidenti Şavkat Mirziyoyevə dəvə hədiyyə edib.

Daha sonra Xalq Məsləhətinin sədri Qurbanqulu Berdiməhəmmədov Türkmənistan Prezidenti Sərdar Berdiməhəmmədovun və türkmən xalqının adından Özbəkistan Prezidenti Şavkat Mirziyoyevə dəvə hədiyyə edib.

Tədbirdə çıxış edən Qurbanqulu Berdiməhəmmədov dedi: Hörmətli cənablar. Əziz dostlar. Əziz dostum.

Türkmənistan Prezidentinin və bütün türkmən xalqının adından bu sertifikatı qardaşım, Azərbaycan Respublikasının Prezidenti İlham Əliyevə təqdim etmək istəyirəm. Biz türkmənlərdə deyirlər ki,



“At xalqın dayağıdır”. Türkmənlərin dediyi kimi, “At xoşbəxtlik gətirir”. Atın adı “Taus”dur. Bu ad “Yaşasın Türkmənistan, Azərbaycan, Özbəkistan!” mənasını ifadə edir.

Təşəkkür edirəm. Prezident İlham Əliyev dedi: Əziz qardaşım Qurbanqulu Məlikquliyevə bu gözəl hədiyyəyə görə dərin minnətdarlığımı bildirmək istəyirəm. “Axaltəkə” atı dünyada məşhurdur, türkmən xalqının, Türkmənistanın milli brendidir. Bütün cahanda gözəl ada layiq olan bir atdır və bu

hədiyyə dostluq, qardaşlıq rəmzidir. Onu da deməliyəm ki, bildiyimiz kimi, türkmən və Azərbaycan xalqları qardaş xalqlardır. Eyni zamanda, bizi birləşdirən odur ki, həm türkmənlərin, həm də azərbaycanlıların öz at cinsi var - “Axaltəkə” və Qarabağ. Necə ki, biz qardaşlıq, onlar da qardaşdırlar. Bir daha təşəkkür edirəm. Burada gözəl at şousunu bizə nümayiş etdirən igidlərimizə də dərin minnətdarlığımı bildirirəm. Afərin olsun sizə.

AZƏRTAC

Qadın güləşçimiz Dünya 2-cisi olub



Bolqarıstanın Samokov şəhərində güləş üzrə U-20 Dünya çempionatı davam edir. Yarışın 5-ci günündə milli komandamızın üzvü tərəfindən növbəti medal qazanılıb.

Azərbaycanın qadın güləşçisi Ruzanna Məmmədova (62 kiloqram) finalda çinli Yanqjen Yanqjenlə qarşılaşıb. İlk hissəni hücum üslubunda keçirən həmyerlimiz 6:0 hesablı üstünlük əldə edib. Ancaq fasilədən sonra rəqib geri dönməyi bacarıb – 6:6. Sonuncu xal prinsipinə əsasən uzuzan Ruzanna çempionatı gümüş medalla başa vurub. Bununla da, mundialda medallarımızın sayı 5-ə çatıb.

Soydaşımız ÇL oyunlarında hakimlik edəcək



Azərbaycanlı FIFA referisi Əli Cəbrayilov futbol üzrə UEFA Çempionlar Liqasının oyunlarına təyinat alıb. O, qitənin ən nüfuzlu klub turnirinin ilkin mərhələsində E qrupunun Bolqarıstanda təşkil olunacaq matçlarında avqustun 27-də keçiriləcək “Viten Orşa” (Bolqarıstan) – “Europa” (Cəbəllütəriq) görüşündə 3-cü, həmin gün baş tutacaq “Veilimdorf” (Almaniya) – “Levski” (Bolqarıstan) matçında 2-ci hakim funksiyasını yerinə yetirəcək. Ə.Cəbrayilov avqustun 28-də keçiriləcək “Veilimdorf” – “Viten Orşa” matçına 1-ci hakim kimi təyinat alıb.

“Neftçi” Avropa Kubokuna hazırlaşır



“Ağ-qaralar” bu məqsədlə sentyabrın 4-də Rumıniyaya yollanacaqlar. Paytaxt təmsilçisi 2 həftəlik hazırlıq müddətində 6 yoxlama oyunu keçirməyi planlaşdırıb. Ardınca Bakıya qayıdacaq “flaqman” Azərbaycan çempionatının oyunlarına hazırlaşacaq.

Qeyd edək ki, “Neftçi” Avropa Kubokunun I qrupunda “Kalev/Kramo” (Estoniya), “Bursaspor” (Türkiyə) və “Trefl” (Polşa) klubları ilə mübarizə aparacaq.

Qabil YUSİFOĞLU
XQ

Futbol tariximizdən

Qurbanov, Özbəyov, Banişevski... “Neftçi”nin böyük futbol səhifələri

Azərbaycan futbolu tarixindən bir xatirə kimi bu gün diqqətinizə çatdırdığımız foto 1977-ci ildə lentə alınıb, artıq yarım əsrə yaxın yaşı var. Futbolumuzun indiki nəslinə və pərəstişkarlarına köhnə “Neftçi”dən yadigardır.

Fotoda əyləşib hansısa oyunu maraqla izləyənləri dərhal tanıyaçaqsınız: Səməd Qurbanov, komandanın rəisi Gülbala Allahverdiyev, Rəşid Özbəyov və Anatoli Banişevski. Ayaq üstə dayanan isə həmin illərdə komandanın baş məşqçisi olmuş Gennadi Bondarenkodur.

Hazırda AFFA İcraiyyə Komitəsinin üzvü Qurbanovun, rəhmətliklər Özbəyovla Banişevskinin Azərbaycan futbolu tarixində necə bir iz buraxdıqları barədə çox danışmağa ehtiyac yoxdur. Hər üçü, xüsusən də, əfsanəvi Anatoli Andreyevič yaddaşlarda parlaq simalar kimi qalıb. Bu dəfə onlar müxtəlif səbəblərdən mübarizə meydanında olmayıblar, amma şəkildən də görüldüyü kimi, oyundaşlarının ən fəal pərəstişkarlarıdır.

Fotonun tarixə çevrildiyi il “Neftçi” üçün onunla əlamətdar idi ki, komanda dörd illik fasilədən sonra yenidən SSRİ çempionatlarının güclülər



nişində SSRİ çempionatlarının güclülər dəstəsinə qayıtmış, elitada ölkənin sayılıb-seçilən klublarına rəqib olmuşdu.

“Neftçi” böyük futbola qayıdışından sonra burada ilk addımını 1977-ci il aprelin 2-də atdı. Həmin gün Bakıda

40-cı SSRİ çempionatının başlandığını bildirən bayraq Moskva “Dinamo”-su ilə görüşdə qaldırıldı.

Leninqradlı hakim A.İvanovun idarə etdiyi oyunu 37000 tamaşaçı izləmişdir. Ancaq onlar tribunaları qol görmədən tərk etmişlər. Hərçənd

meydan sahibləri də, qonaqlar da qarşılıqlı hücumlar şəraitində davam edən oyunda hesabı açıb, qalib gəlməyə çox cəhd göstərmişdilər...

Oqtay BAYRAMOV,
Əməkdar jurnalist

Beynəlxalq həyat

Kanada Rusiya və Çindən ehtiyatlanır



Kanada Arktikada Rusiya və Çinə qarşı mövqeyini möhkəmləndirmək üçün müttəfiqlərinin dairəsini genişləndirir. Əgər əvvəllər Ottava əsasən ABŞ-la əməkdaşlığa güvənirdisə, indi təhlükəsizlik strategiyasını NATO və ayrı-ayrı Şimali Avropa ölkələri ilə daha sıx koordinasiyaya əsaslandırıb.

Bu həftə iki kanadalı nazir Şimali Avropaya – İsveç və Finlandiyaya səfər edib. Məqsəd – yeni müdafiə sazişlərinin bağlanması, NATO-nun Arktikadakı fəaliyyətinin əlaqələndirilməsi və regionda təhlükəsizliyin gücləndirilməsi olub. Ottavanın mövqeyinə görə, əsas təhdidlər Rusiyadan, qismən isə son illərdə Çindən qaynaqlanır.

Kanadanın Arktika strategiyası ötən ilin dekabrında qəbul olunub və sənəddə Rusiyanın artan hərbi fəallığı ilə yanaşı, Çinin də bölgədə maraqlarının artması təhlükə kimi qeyd olunub. Pekin 2018-ci ildə özünün “Arktika strategiyası”nı elan edərək bölgəyə elmi ekspedisiyalar göndərməyə başlayıb. Lakin Qərb ekspertləri hesab edirlər ki, Çin tədqiqat adı

altında həm də hərbi kəşfiyyat fəaliyyəti ilə məşğuldur. Bundan başqa, Kanadanın indi ABŞ-dan uzaqlaşmış NATO üzvləri ilə əməkdaşlığa üstünlük verməsinin səbəbi isə Donald Tramp administrasiyası dövründə baş qaldıran ticarət müharibəsi və Vaşinqtona inamsızlıqdır.

Səfər çərçivəsində sənaye naziri Melani Coli İsveçdə həmkarı Ebba Buş ilə danışmış. Burada Kanadanın “Roshel” şirkəti ilə İsveçin “Svebor” şirkəti arasında strateji tərəfdaşlıq sazişi imzalanıb. Razılaşmaya əsasən, Kanadada ilk dəfə ballistik polad istehsalı zavodu tikiləcək ki, bu da hərbi texnikanın istehsalı üçün əsas komponentdir.

Coli, həmçinin İsveçin “Saab” şirkətinin “Gripen” qırıcılarının istehsal xəttinə baxış keçirib. Bu isə Kanadanın ABŞ-dan sifariş etdiyi F-35-lərin sayını azaltmaq ehtimalını gündəmə gətirib.

Kanadanın xarici işlər naziri Anita Anand isə Finlandiyada olub. Burada iki ölkənin ortaq gəmiqayırma müəssisəsi açılıb və Arktikada istifadə olunacaq buzqıran tipli gəmilərin istehsalına start verilib. Layihə ötən il ABŞ, Kanada və Finlandiya arasında imzalanmış ICE Pact çərçivəsində həyata keçirilir.

Eyni zamanda, Kanada və Finlandiya NATO daxilində Arktika məsələlərinin daha geniş yer tutmasına çalışdıqlarını bəyan ediblər. Onların mövqeyinə görə, Arktikanın təhlükəsizliyi həm də “Arktika yeddiliyinin” (A7) gündəliyində əsas məsələ olmalıdır.

Arktika Şurasının səkkizinci üzvü olan Rusiya ilə əməkdaşlıq isə Ukrayna müharibəsindən sonra dayanır. Əvvəllər “Arktikanın kölgə hökuməti” adlandırılan bu platforma indi faktiki olaraq “yeddiilik” formatında fəaliyyət göstərir.

Kanada və Finlandiyanın birgə bəyanatında vurğulanır: “Arktika və Şimal məsələlərinin NATO-nun fəaliyyətində daha çox nəzərə alınması vacibdir. Hər iki ölkə bu prioritetləri “Arktika yeddiliyi” çərçivəsində də irəli aparmaq niyyətindədir.”

Beləliklə, Kanada Arktikada mövqeyini yalnız ABŞ-a arxalanaaraq deyil, daha geniş müttəfiqlər dairəsi ilə möhkəmləndirməyə çalışır. Bu kurs həm Moskva, həm də Pekinə qarşı uzunmüddətli strateji cavab kimi qiymətləndirilir.

Səbuhi MƏMMƏDOV
XQ

Qardabanidə kikkoks turniri

Qardabani rayonunun Sarticala–Muğanlı bölgəsində kikkoks və MMA üzrə möhtəşəm turnir keçirilib. Yarış Azərbaycanın Diasporla İş üzrə Dövlət Komitəsinin layihələri çərçivəsində “Caucasus Arena” İdman Assosiasiyasının təşəbbüsü ilə təşkil olunub.

Tədbirin təşəbbüskarları “Caucasus Arena”nın baş təşkilatçıları İbrahim Məmmədov və İnam Xıdırov, eləcə də arenanın direktoru və “Qabal İnkişaf Mərkəzi”nin rəhbəri Yavər Məmmədov olub. Turnir İnam Xıdırovun yeni açılmış “İnam Fight Club”unda reallaşmış. Yarışlarda əsas məqsəd bölgədə idmanın inkişafına marağı artırmaq, gənclər arasında sağlam həyat tərzini təşviq

etmək və yerli idman infrastrukturalarını gücləndirməkdir.

Yarışda Gürcüstanın müxtəlif bölgələrindən gəlmiş 200-ə yaxın idmançı iştirak edib. Peşəkar hakimlər heyəti ədalətli qərarlarla qalibləri müəyyən ediblər.

Qardabani bələdiyyəsinin rəhbərliyi, eləcə də deputatlığa namizəd Mixeil Gedexauri, şəhər meri Davit Karkarateli, Sarticala bələ-



diyyəsinin rəhbəri İoseb Camnaşvili idmançılarla görüşərək onlara uğurlar arzulayıb.

PƏMİRCANOV
XQ

Hava

Yağmursuz, sıcaq bir avqust günü...

Ekologiya və Təbii Sərvətlər Nazirliyinin Milli Hidrometeorologiya Xidmətindən mətbuata verilən məlumata görə, bu gün Bakıda və Abşeron yarımadasında hava şəraitinin yağmursuz keçəcəyi gözlənilir. Şimal-qərb küləyi əsəcək, gündüz mülayim çənub-şərq küləyi ilə əvəzlənəcək.

Havanın temperaturu gecə 21-25, gündüz 29-34 dərəcə isti olacaq. Atmosfer təzyiqi 758 millimetrlə cəvə sütunundan 755 millimetrlə cəvə sütununa enəcək. Nisbi rütubət gecə 70-80, gündüz 40-45 faiz təşkil edəcək.



Azərbaycanın rayonlarında havanın əsasən yağmursuz keçəcəyi gözlənilir. Gecə və şəhər bəzi dağlıq ərazilərdə duman müşahidə ediləcək. Mülayim şərq küləyi əsəcək. Havanın temperaturunun gecə 22-25, gündüz 32-37, dağlarda gecə 10-15, gündüz 21-26 dərəcə isti olacağı proqnozlaşdırılır.

XQ

BAŞ REDAKTOR

**ƏFLATUN
AMAŞOV**

TELEFONLAR:
Reklam və elanlar: 493-82-21

Qəbul şöbəsi: 493-24-75
Məsəlilə: 493-61-02
Texniki şöbə: 493-59-64

Mühasibatlıq: 498-85-29
Email: xalqgazeti@gmail.com
info@xalqgazeti.az

+994(51) 280-16-44

“Xalq qəzeti”nin kompüter mərkəzində yığılıb və səhifələnib, “Azərbaycan” nəşriyyatında çap olunub.

ÜNVANIMIZ:
AZ-1000, Bakı şəhəri, Bülbül prospekti, 30.
Şəhadətnamə 022273



İNDEKS 0282
TİRAJ 3501
SİFARİŞ 1728
QİYMƏTİ 60 qəpik

Növbətçi redaktor

Tahir AYDINOĞLU

Çapa imzalanmışdır 00:00